


गांधी सेतु के समानांतर पुल को ले पीआइबी नोट जारी

राज्य ब्यूरो, पटना : गांधी सेतु के समानांतर फोर लेन पुल के निर्माण मामले में पब्लिक इंवेस्टमेंट बोर्ड (पीआइबी) नोट जारी हो गया है। इसके जारी होने के बाद अब यह तय हो गया कि इस प्रोजेक्ट पर केंद्र सरकार कितनी राशि का निवेश करेगी। सड़क परिवहन एवं राजमार्ग मंत्रालय सूत्रों से मिली जानकारी के अनुसार गांधी सेतु के समानांतर फोर लेन पुल निर्माण को ले 3172 करोड़ रुपए निवेश की सहमति दी गयी है।

अब सीसीईए की मंजूरी के बाद कैबिनेट भेजा जाएगा प्रस्ताव

अब इस प्रोजेक्ट का प्रस्ताव कैबिनेट कमेटी ऑन इकोनामिक अफेयर्स (सीसीईए) की सहमति के लिए भेजा जाएगा। सीसीईए की मंजूरी के बाद यह प्रस्ताव केंद्रीय कैबिनेट की मंजूरी को जाएगा।

सीसीईए की मंजूरी के बाद निविदा की प्रक्रिया आरंभ हो जाएगी कैबिनेट कमेटी ऑन इकोनामिक अफेयर्स (सीसीईए) की मंजूरी के बाद ही गांधी सेतु के समानांतर नए फोर लेन पुल की निविदा प्रक्रिया आरंभ हो जाएगी। पीएम पैकेज में शामिल इस प्रोजेक्ट पर इसी वर्ष कार्यारंभ की योजना है।



पंद्रह किमी एप्रोच रोड भी है पुल का हिस्सा

इस पुल के एलायनमेंट को सड़क परिवहन एवं राजमार्ग मंत्रालय तथा राज्य सरकार की अनुमति काफी पहले मिल चुकी है। इस पुल के दोनों छोर को जोड़कर एप्रोच रोड की लंबाई लगभग पंद्रह किमी है। दक्षिणी हिस्से की एप्रोच रोड पूरी तरह से एलिफेण्ड है और यह अगमकुआं स्थित धनुकी मोड़ के पास मुख्य सड़क से मिलेगी। उत्तरी छोर से यह गांधी सेतु के करीब से शुरू होगा।

डिजायन को भी मिल चुकी है मंजूरी : गांधी सेतु के समानांतर बनने वाले फोर लेन पुल के डिजायन को भी मंजूरी मिल चुकी है। यह केबल स्ट्रड पुल होगा। इस डिजायन के दो-तीन पुलों का निर्माण बिहार में हो चुका है।